



**QORTI TAL-MAGISTRATI  
(GHAWDEX) GURISDIZZJONI SUPERJURI**

**MAGISTRAT DR.  
JOSETTE DEMICOLI**

Seduta tat-30 ta' Settembru, 2011

Citazzjoni Numru. 25/2010

**Josephine Saliba**

**Vs**

**Saveria Camilleri**

Il-Qorti,

Rat illi l-attrici permezz tal-kawza odjerna qegħda tippretendi kumpens għas-servigi li hija allegatament prestat lill-konvenuta u dan fuq inkarigu tal-istess konvenuta li weghditha kumpens. L-attrici ssostni li l-konvenuta tterminat dan l-inkarigu lill-attrici pero' la kkumpensatha u lanqas hallsitha ta' dak kollu li allegatament għamlet magħha.

Rat li l-konvenuta eccepiet li tas-servizzi li l-attrici pprestatilha hija giet imħallsa adegwatamente u li sahansitra mingħajr pregudizzju offriet lill-attrici s-somma ta' elf euro (€1,000) izda l-attrici qed tippretendi eluf kbar

## Kopja Informali ta' Sentenza

ta' euro liema pretensjoni hi kappriccjusa u nfondata u mhux misthoqqha.

Semghet ix-xhieda.

Rat in-noti ta' sottomissjonijiet.

Rat l-atti kollha.

Rat li l-avukati difensuri tal-partijiet nonostante li nbidel il-magistrat sedenti rrimettew ruhhom ghall-atti u talbu li l-kawza tmur ghas-sentenza.

Rat li l-kawza thalliet ghal-lum.

Ikkunsidrat :

Illi l-konvenuta mhiex qegħda tichad li gew rezi xi servizzi mill-attrici pero' mhux bil-konsistenza kif deskritti mill-attrici; kif ukoll sostniet li għal xi servizzi lill-attrici hallsitha tagħhom.

Illi għalhekk l-ewwel ma jrid jigi kkunsidrat huwa x'tip ta' kuri u assistenzi u servizzi gew effettivament rezi mill-attrici lill-konvenuta.

Illi l-attrici xehdet<sup>1</sup> li kienet il-konvenuta li bagħtet ghaliha f'Lulju 2005 biex tibda tghinhha u kienet qaltilha li se tikkumpensaha. Hija spjegat li ghall-bidu kienet tixtri l-halib u xi ikel ghall-konvenuta. Aktar ma beda jghaddi zz-mien il-konvenuta aktar bdiet tinvoviha u bdiet tiddependi fuqha. Sahansitra l-konvenuta qalbet is-servizz tat-telecare fuq in-numru tat-telephone tagħha. Meta gie installat l-alarm fid-dar ta' Saveria Camilleri kienet hadet hsieb kollox l-attrici u saret b'tali mod li jekk kienet iddoqq tkun infurmatha hija. Kienet tixtrilha l-medicina kollha. Kienet iccempel lit-tabib u tikkoordina l-visti. Sostniet li kienet twassal lill-konvenuta l-Bank tax-Xaghra u kellha wkoll prokura<sup>2</sup>. Ziedet li kienet tnaddaf u tahsel lill-istess

---

<sup>1</sup> Fol 12 et seq tal-process

<sup>2</sup> Dok JS2 a fol 36

konvenuta u li tqandilha u terfaghha. Kif ukoll li kienet tghazqilha l-mandra. Kull xahar ta' Novembru kienet tibghatha tahsel il-qabar ta' zewgha u tpoggi l-fjuri fuqu u dan kull jum tax-xahar ta' Novembru. Bhala granet spjegat li kienet tmur kuljum inkluz Hdud u festi mit-8.00a.m. sa' xid-9.30p.m. u mit-3.00p.m. sal-5.00p.m. izda l-Hadd kienet tibqa' aktar. Gieli cemplitilha f'nofs ta' lejl. Il-konvenuta kienet tqabbadha ccempel lill-avukat tagħha u darba marru għand in-Nutar u biex tpattilha ta' dak kollu li kienet qed tagħmel magħha u li riedet tibqa' tagħmel matul hajjitha kollha kitbitilha xi proprjetajiet. In kontro-ezami<sup>3</sup> l-attrici xehdet ukoll li lill-konvenuta kienet tghinha f'xi tisjir u kienet tghinha tilbes meta jmorru x-Xaghra jew Ta' Pinu.

Illi l-konvenuta<sup>4</sup> min-naha tagħha xehdet li hija mara ta' erbgha u tmenin (84) sena u li tħix wahedha. Spjegat li hija tqum mis-sodda, issajjar, tahsel il-platti u l-borom, tiknes u tifrex is-sodda. Ghadha kapaci tilbes u tinza' wahedha, li hija kapaci timxi fid-dar u toħrog sa quddiem il-bieb.

Illi hija qalet li Guza bdiet tidhol fid-dar għal madwar erba' snin u xahrejn u li hija qatt ma bagħtet ghaliha jew talbitha biex iddur biha. Infatti hija għandha *helper* tal-Gvern li tagħmel sitt (6) siegħat fil-gimgha u tagħtiha wkoll ghajnuna ohra barra dawk il-hinijiet. Il-konvenuta qalet li l-attrici bdiet tmur f'Ottubru 2005 tindieħes magħha u bdiet tmur tagħmlilha siegħa kumpanija bejn it-3.00p.m. u l-4.00p.m. Xehdet li l-attrici kienet tippetnalha xagħarha kull nhar ta' Hadd filghodu u l-Erbgha. Il-bqija f'idejn il-helper. Kompliet li ‘ma kinitx tigi kuljum, ghalkemm lahqet kien hemm drabi fejn giet kuljum jew kwazi kuljum’. L-attrici qatt ma marret filghodu u filghaxija u qatt ma damet aktar minn siegħa. Nhar ta' Sibt kienet tnewwlilha l-halib. Il-Hadd kienet tmur siegħa wara nofsinhar biex l-attrici tghaddi l-hin. In kontro-ezami qalet ukoll li l-attrici kienet tmur għandha kuljum biex joqghodu jpacpcu.

---

<sup>3</sup> Fol 109

<sup>4</sup> Fol 43 et seq

Il-konvenuta sostniet li l-attrici kienet teħodha l-Bank darba kull xahrejn bil-karozza tagħha u kienet tagħtiha kull darba tnejn u għoxrin (€22) euro. Meta kienet twassalha kienet tghaddi wkoll l-ispizerija biex tixtrilha l-medicina. Għalhekk tatha bejn mia ja tnejn u tletin euro (€132) sa' mia ja erbha u hamsin euro (€154) u darbtejn ohra hames euro (€5) billi haditha tixtri fridge u washing machine.

Kienet biss f'okkazjoni ta' darba li l-attrici raqdet magħha u ta' dan tatha għoxrin euro (€20). Darb'ohra cemplitilha bil-lejl izda ma raqditx magħha. Rigward dak li qalet l-attrici, il-konvenuta spjegat li kien biss darba f'sena li kienet tqabbad lill-attrici biex taqtalgha l-pal tal-bajtar mill-passagg tal-gnien (li tiehu hsiebu l-helper) u kienet tatha €5 kull darba. La hija u lanqas zewgha m'ghazqulha l-mandra. Inoltre' d-darbtejn li l-attrici haditha għal appuntamenti hija tatha €5 kull darba. Mhux minnu li l-attrici qandlitha u refghetha hliet fit-tlett darbiet li waqghet u la qatt għamlet tahha u nadfitilha l-hmieg. Meta hassha hazin Guza naddfitilha. Meta kienet ma tiflahx l-attrici għamlitilha brodu. Wara nofsinhar l-attrici kienet tmur biex tghinhha tqum mis-sodda minn rajha u mhux ghax hija kellha bzonn. Il-bqija kienu biss drabu rari li l-attrici sajritilha.

Il-konvenuta sahqet li l-attrici qatt m'ghamlitilha facendi ghaliex it-tindif u hasil tal-hwejjeg kienu f'idejn Emanuela Sultana. Din l-istess Sultana tagħmlilha wkoll il-qadi kollu ta' barra d-dar bhal xiri ta' laham u l-bzonnijiet mingħand tal-grocer, hlasijiet ta' kontijiet tad-dawl, tal-ilma, telephone u cable.

Rigward it-testment il-konvenuta sostniet li Guza gegħlitha tagħmel testament u haditha għand Nutar u qaghdet magħha ghax ma fdathiex. In kontro-ezami<sup>5</sup> qalet li huwa minnu li fit-testment kitbet lill-attrici nofs id-dar u tlett bicciet raba'. Dak iz-zmien Guza kienet ilha xahrejn tghinhha pero' gieli qalet lill-attrici li riedet tibdel it-testment ghax ma kinitx kuntenta biha. Hija qalet ukoll li Guza waqqfet tmur għandha ghaliex talbitha biex thallilha bicca

---

<sup>5</sup> Fol 58

raba' ohra u hija qaltilha '*e hej, dak ma semmejnihx habib*'.

Il-konvenuta stqarret li hija kienet lesta li taghti lill-attrici ssomma ta' elf euro (€1,000).

Illi tressqu diversi xhieda u mir-rizultanzi processwali din il-qorti hi moralment konvinta li Josephine Saliba irrendiet assistenza u servigi lill-konvenuta. Ghalkemm m'hemmx qbil dwar x'wassal lill-attrici biex tibda tmur tghin lill-konvenuta rrizulta li qabel I-istess attrici, il-konvenuta kellha lil certu Maddalena Cini tghinha li rrizulta li thallset mill-konvenuta ghas-servizzi li rrrenditilha. Huwa aktar kredibbli li kienet il-konvenuta li talbet lill-attrici sabiex tghinha wara li Maddalena Cini ma baqghetx tmur u dan peress li mid-diversi xhieda mressqa, fosthom it-tabib kuranti tal-konvenuta Dr Teddie George Farrugia li xehed li hija *housebound*; kif ukoll Dun Anton Dimech u I-Arcipriet li jmorru jqarbnuha li xehdu li I-konvenuta hija mara ta' hamsa u tmenin (85) sena li għandha bzonn I-ghajnuna. Sinifikanti hija x-xhieda tar-Rev Emanuel Saliba li xehed li ilu jaf lill-konvenuta hamsa u tletin (35) sena u li minhabba I-eta' avvanzata tagħha '*għandha bzonn I-assistenza kwazi kontinwa ta' terzi persuni*'. In kontro-ezami xehed ukoll li I-konvenuta gieli qaltilu li riedet kumpannija biex ighinuha tinhasel, jippetnalha xagħra u għal xi qadi.

Illi pero' anki li kieku din ma kinitx idea li originat mill-konvenuta jibqa' I-fatt li hija ma waqqfitx lill-attrici mill-tibqa' tmur u zgur li kien hemm zmien fejn kellha pjacir biha tant li għamlet prokura favur I-attrici sabiex tkun tista' tmur issarfilha c-cekk tal-pensjoni kull darba li hi ma setghetx toħrog. L-attrici damet fuq erba' snin tmur għand il-konvenuta. L-istess konvenuta stqarret ma' I-arcipriet li Josephine Saliba kienet qed tiehu hsiebha, anki lil Emanuela Sultana qaltilha li I-attrici kienet tagħtiha daqqa t'id. Ebda xhud prodott ma qal li Saveria Camilleri gerġret fuq I-attrici jew li riedet twaqqafha.

Illi dwar is-servizzi rezi rrizulta li ghalkemm huwa minnu li I-konvenuta hija mara avvanzat fl-eta' pero' la hi *bed-*

*ridden* u lanqas qatt kienet totalment tiddependi fuq Josephine Saliba. Infatti l-konvenuta għandha lil Emanuela Sultana li hija *helper imhallsa* mill-Gvern li tmur għand il-konvenuta għal sitt sieghat fil-gimgha. Il-facendi jsiru kollha minn Saliba u sahansitra taqdi lill-konvenuta għal xiri ta' ikel, laham u hlas ta' kontijiet anki jekk dan imur oltre' d-doveri tagħha u ta' dan Saveria Camilleri ma thallashiex. Emanuela Sultana xehdet li l-konvenuta kapaci ssajjar wahedha u dan gie wkoll ikkonfermat minn Dun Anton Dimech. Il-konvenuta tahsel il-platti u l-borom. Kienu verament drabi rari, fosthom meta l-konvenuta kienet xi ftit ma tiflahx li l-attrici sajjritilha. M'hemmx dubju wkoll li l-attrici gieli għamlet xi ftit facendi pero' mhux kif trid tagħti impressjoni hija li din kienet ir-regola.

Illi rrizulta wkoll li l-konvenuta hija *housebound* izda mad-dar timxi u jekk akkumpanjata minn xi hadd toħrog ukoll. Fil-fatt irrizulta li l-attrici kienet twassal lill-konvenuta l-bank tax-Xaghra biex issarraf ic-cekk tal-pensjoni u li darbtejn haditha għal appuntamenti medici u darbtejn ohra haditha tixtri fridge u washing machine. Il-konvenuta tħid li hallset lill-attrici ta' kull darba izda l-attrici tichad li qatt irceviet hlas mingħand Saveria Camilleri. In effetti ebda prova ta' dawn il-hlasijiet ma ngabet mill-konvenuta in atti, anzi semmai x-xhieda sostnew li ma thallsux. Din il-qorti mhiex konvinta li l-konvenuta kienet thallas lill-attrici kemm ghax anki lil Emanuela Sultana tal-qadi zejjed ma tagħtiha xejn u kemm ghax ladarba l-konvenuta kitbet nofs id-dar u tlett raba' fuq l-attrici fit-testment tagħha xahrejn biss wara li din bdiet tghinhha ghall-konvenuta, li tidher li hija mara li tibza' hafna għal flusha, dan kien jikkostitwixxi hlas ghall-attrici.

Din il-qorti pero' lanqas mhi konvinta li l-estent tas-servizzi rezi kienu dawk kif elenkti mill-attrici. B'referenza għal facendi dawn l-attrici ma kinitx tagħmilhom b'mod regolari u frekwenti. Il-konvenuta kapaci tagħmel certu affarrijiet u inoltre' rrizulta li l-facendi jsiru minn Emanuela Sultana. Ghalkemm jirrizulta li kien hemm xi drabi meta l-attrici kellha tahsel lill-konvenuta pero' dawn ukoll kienu drabi rari hafna meta l-konvenuta hassitha ma tiflahx. Kemm

Emanuela Sultana kif ukoll it-tabib kuranti tal-konvenuta ddikjaraw li l-istess ma tbatix minn inkontinenza.

Illi l-attrici kienet tixtri l-halib ghall-konvenuta darbtejn fil-gimgha. Huwa minnu wkoll li f'Novembru l-konvenuta kienet tqabbadha tahsel il-qabar ta' zewgha u taghmillu l-fjuri. L-attrici gieli anki hadet hsieb tagħmel l-appuntamenti mat-tabib li min-naha tieghu xehed li kien hemm drabi fejn sab lil Josephine Saliba ma' Saveria.

Irrizulta wkoll li s-servizz tat-telecare kellhom in-numru ta' l-attrici u li kienu biss tlett okkazzjonijiet li l-attrici kellha tmur tghin lill-konvenuta peress li kienet waqghet. Għalhekk it-tqandil u l-irfiegh ma kienx xi haga ta' kuljum – tant hu hekk li zewgt l-attrici stqarr li martu ma kinitx ghajji bl-ghajjununa li kienet tagħti lil Saveria Camilleri. L-attrici riedet ukoll tagħti l-impressjoni li hi kienet torqod ta' sikwit mal-konvenuta izda rrizulta li dan gara zgur darba, forsi darbtejn.

Il-qorti tqis li Josephine Saliba għenet u tat assistenza u kura lill-konvenuta kif fuq spjeagt, pero' jirrizulta li aktar minn kollox hija kienet tagħmlilha kumpannija. Il-konvenuta stess tammetti li l-attrici gieli marret kuljum jew kwazi kuljum. Hafna mix-xhieda prodotti li huma indipendenti mill-partijiet xehdu li kienu jaraw lill-attrici tmur għand il-konvenuta. M'hemmx dubju li appartil Josephine Saliba għenet lill-konvenut hija certament kienet ta' wens ghaliha. M'hemmx dubju wkoll li Saveria Camilleri kienet tafda lill-attrici u sabitha wkoll meta kellha bzonnha.

Illi dwar is-servigi ntqal fis-sentenza fl-ismijiet **Guzzeppi Borg et vs Emanuel Azzopardi<sup>6</sup>** li:

'Huwa stabilit li l-bazi ta' l-azzjoni għal servizzi mogħtija triegi fuq zewg sisien : jigifieri, fuq il-kwazi kuntratt u fuq il-prezunzjoni li min jagħti servizz lil haddiehor jagħmel hekk

---

<sup>6</sup> Cit Nru: 1301/1995JRM deciza fid-19 ta' Mejju 2005

bil-fehma li jithallas ta' dak li jaghmel<sup>7</sup>. Minbarra dan, ilu zmien twil accettat li l-hlas ta' servigi jista' jkun dovut mhux biss *jure actionis*, jigifieri meta huwa miftiehem, imma wkoll *officio judicis*, jigifieri meta mic-cirkostanzi jkun jidher sewwa li min ta dak is-servizz ried li jithallas tieghu<sup>8</sup> jew kien imwiegħed hlas għalihi. Biex wieħed jasal biex jara jekk persuna kellhiex il-fehma jew l-istennija li tithallas, għandu jitqies il-waqt meta nghataw tali servizzi, għaliex ic-cirkostanzi li jseħħu wara ma jservux biex joholqu b'lura dritt ta' fehma li ma kinitx l-intenzjoni tal-partijiet li joholqu<sup>9</sup>.

Illi fis-sentenza fl-ismijiet **Sarah Caruana vs Francis Mallia**<sup>10</sup> il-Qorti rreferiet għal diversi sentenzi li minnhom jinstilet li hadd m'hu prezunt li ppresta servigi lil haddiehor anke jekk dan ikun familjari u dan mingħajr hsieb li jithallas tagħhom u fuq dan il-gurisprudenza hija kostanti u unanima. Anke f'**Mary Grace Attard et vs Rosario Attard**<sup>11</sup> intqal:

'Illi rigward il-kwistjoni ta' servigi rezi l-posizzjoni skond il-gurisprudenza recenti hija li anke rigward dawk prestat minn parenti, il-prezunzjoni hi li 'kwalunkwe servigi għandhom jigu ritenuti pprestati bi speranza ta' kumpens'. Biex taqa' din il-prezunzjoni jridu jikkonkorru cirkostanzi tali li jiggustifikaw konkludentement il-gratuwita'. L-intenzjoni tal-gratuwita' u rinunzja ghall-kumpens tas-serviġi ma għandhomx jigu akkolti facilment'.

Illi dwar likwidazzjoni ta' kumpens, referenza issir għas-sentenza **Tessie Micallef et vs Lawrence Galea**<sup>12</sup> fejn il-qorti spjegat li hemm diversi kriterji li l-Qrati tagħna hadu in kunsiderazzjoni meta gew biex jistabilixxu likwidazzjoni ta' kumpens dovut, senjatament:

<sup>7</sup> Ara per ezempju P.A. CS 11.7.1984 fil-kawza fl-ismijiet **Anthony Cassar vs Lawrence Seychell** (mhix pubblikata)

<sup>8</sup> P.A. 3.10.1935 fil-kawza fl-ismijiet **Mifsud vs Briffa noe** (Kollez Vol XXIX. II. 864)

<sup>9</sup> P.A. 6.10.1954 fil-kawza fl-ismijiet **Deidun vs Poggi et** (Kollez. Vol. XXXVIII. II. 568)

<sup>10</sup> Cit Nru: 1384/97RCP deciza fil-25 ta' April 2002

<sup>11</sup> 13 ta' Ottubru 1989, Vol LXXIII. II. 396

<sup>12</sup> Cit Nru: 715/1986LFS deciza fit-28 ta' April, 2011

- (i) il-grad ta' qrubija bejn min jaqdi u l-persuna mghejjuna;
- (ii) il-frekwenza tas-servigi moghtija;
- (iii) in-natura tas-servigi maghmula;
- (iv) il-kedda u t-tbatija involuti biex jinghataw is-servigi li dwarhom jintalab kumpens;
- (v) il-grad ta' hila jew specjalizzazzjoni mehtiega biex jinghataw tali servigi;
- (vi) jekk mal-ghoti tas-servigi l-persuna tkunx ukoll dahlet fi spejjez jew infieq minn butha;
- (vii) il-mezzi tal-persuna li ibbenefikat mill-prestazzjonijiet

Intqal ukoll fis-sentenza **Anthony Catania pro et noe et vs Maria Agius<sup>13</sup>**

'Fil-fatt, minn studju tal-gurisprudenza lokali, wiehed jista' jsib li l-kumpens akkordat ma jkun qatt f'ammonti kbar u dan peress li s-servizzi jinghataw kwazi dejjem minhabba ragunijiet ta' parentela bejn il-partijiet, u anke ghaliex it-talba ghal hlas ta' servigi, kif qalet l-Onorabbi Qorti tal-Appell fil-kawza "Delicata vs Saliba", deciza fit-22 ta' Mejju 1989, hi bbazata fuq kwazi-kuntratt, u mhux fuq kuntratt li nholoq bejn minn jirrendi s-servigi u l-beneficjarju, u kwindi l-kumpens ma jkunx relatat biss mas-servigi, izda għandhom jittieħdu in konsiderazzjoni diversi fatturi oħrali, ftit jew wisq, inaqqsu r-relazzjoni ekonomika bejn is-servigi resi u l-hlas relattiv. Dan iwassal biex il-kumpens ma jkun qatt l-ekwivalenti tax-xogħol li sar, izda adegwat mehud kont tac-cirkostanzi kollha partikolari tal-kaz'.

Illi tenendo kont tal-gurisprudenza fuq imsemmija l-qorti tqis li:

---

<sup>13</sup> Cit Nru: 1381/1993TM deciza fil-11 ta' Dicembru 2003

## Kopja Informali ta' Sentenza

- (i) il-konvenuta tigi l-mara taz-ziju matern ta' l-attrici;
- (ii) l-attrici kellha l-intenzjoni li tithallas;
- (iii) irrizulta li l-attrici kienet tmur kuljum għand il-konvenuta għal xi hinijiet, pero' mhux il-gurnata kollha. Hlief għal darba, massimu darbtejn, qatt m'ghamlet il-jieli mal-konvenuta. Damet tmur għand il-konvenuta minn Lulju 2005 sal-bidu ta' Jannar 2010 u għalhekk circa erba' (4) snin u nofs;
- (iv) ghalkemm l-attrici kienet taqdi lill-konvenuta pero' dan ma kienx ta' xi impenn qawwi – kienet tmur tagħmlilha kumpanija, gieli haditħilha xi appuntamenti u haditha l-Bank u haditha wkoll tixtri l-appliances f'zewg okkazzjonijiet; hadet hsieb l-istallazzjoni ta' l-alarm, kellha n-numru tagħha magħruf mat-telecare, kellha prokura favuriha; kienet tixtrilha darbtejn fil-gimgha l-halib u darbtejn fil-gimgha tippetnalha xagħarha;
- (v) il-konvenuta hi fuq saqajha u kapaci tiehu hsieb certu bzonnijiet tagħha. Qatt ma kienet mixhuta f'sodda fejn allura kienet tkun tirrikjedi assistenza kontinwa u konsistenti;
- (vi) l-attrici gieli għamlitħha xi facendi zghar u huwa minnu wkoll li fi tlett okkazzjonijiet il-konvenuta waqqhet u l-attrici marret terfaghha;
- (vii) il-qorti tifhem ukoll li l-attrici għamlet ukoll sagrifikkji ghaliex kienet tqatta' anqas hin ma' zewgha u mal-familja tagħha biex tmur għand il-konvenuta kuljum inkluż il-Hdud. Il-hin huwa prezzjuz u fih innifsu għandu valur;
- (viii) ghalkemm zgur li kien hemm certu skomdu pero' ma jistax jingħad li kien hemm xi kedda jew tbatija partikolari involuti;
- (ix) ebda grad ta' hila jew specjalizzazzjoni mehtiega biex jingħataw tali servigi;

(x) I-attrici m'allegatx li dahlet fi spejjez jew li nefqet flus minn butha;

(xi) dwar il-mezzi tal-persuna li bbenefikat mill-prestazzjonijiet jidher mill-assjem tal-proceduri li l-konvenuta mhiex mara nieqsa. Tant huwa hekk li lill-attrici kienet se thallilha nofs id-dar (li mhiex zghira) u tlett bicciet raba'. Jirrizulta wkoll li zgur għandha bicca' raba' ohra ghax hija stess semmietha. Ghalkemm jingħad li d-daqs ta' dawn ir-raba' u fejn jinstabu u l-potenzjal tagħhom ma ngabitx prova dwarhom.

Il-konvenuta tħid li lesta thallas lill-attrici €1,000. L-attrici qed tipprendi €23,000, liema ammont hu wiehed ezagerat fl-opinjoni ta' din il-qorti u infatti dan se jittieħed in kunsiderazzjoni fil-kap ta' l-ispejjez. Filwaqt li gie ammess mill-konvenuta li ffit xħur wara li Josephine Saliba bdiet tmur tħinna kienet għamlet testament u halliet il-propjeta' lill-attrici għal dak li kienet qed tagħmel magħha u bil-hsieb li din kienet se tkompli tassistiha matul hajjitha. Izda dan il-laxxitu kien intiz biex l-attrici tibqa' tiehu hsieb lill-konvenuta sa mewħha – fatt li ma sehhx. Il-konvenuta sostniet li giet imgiegħla biex tagħmel dan it-testment pero' dan mhux daqstant verosimili peress li in kontro-ezami l-konvenuta xehdet li Guza kienet talbitha bicca raba' ohra u qaltilha '*e hej, dak ma semmejnihx habib'* u dan apparti li ma jirrizultax li l-persuna hi xi persuna dghajfa fis-sens li wieħed jagħmel li jrid biha facilment. Għandha mohħha ferm lucidu.

Illi in vista tal-premess u li l-ammont irid jinzamm fil-limiti tal-moderazzjoni din il-qorti tillikwida *arbitrio boni virii* ssomma ta' tlett elef euro<sup>14</sup> (€3,000) li l-konvenuta għandha thallas lill-attrici.

Għaldaqstant in vista tar-ragunijiet imsemmija, din il-qorti taqta' u tiddeciedi, billi filwaqt li tichad l-eccezzjonijiet tal-konvenuta, tilqa' t-talba attrici u tillikwida l-ammont ta' tlett elef euro (€3,000) li l-konvenuta għandha thallas lill-attrici rappreżentanti servigi rezi; u tordna lill-istess konvenuta

<sup>14</sup> Għalhekk circa €12.82 fil-għimha

## Kopja Informali ta' Sentenza

sabiex thallas l-ammont ta' tlett elef euro (€3,000) lill-attrici.

Bl-imghax legali mid-data tas-sentenza sal-pagament effettiv.

L-ispejjez għandhom jigu sopportati inkwantu għal tlett kwarti (3/4) mill-konvenuta u kwart (1/4) mill-attrici.

## < Sentenza Finali >

-----TMIEM-----